

Prezidentlərin görüşü münasibətlərin normallaşdığını göstərir

"Bu gün region dediyimiz zaman, bunun artıq Cənubi Qafqazın sərhədlərindən kənara çıxdığını müşahidə edirik. Azərbaycanın əldə etdiyi Zəfər regionun siyasi və iqtisadi xəritəsini dəyişdiyi üçün biz bu genişlənmənin şahidiyik. Prezident İlham Əliyev məhz bu cür yanaşma ortaya qoymuşdu ki, region təkcə Cənubi Qafqazı deyil, daha geniş coğrafiyanı əhatə edir. Əsas məsələ odur ki, burada mərkəzi nöqtə məhz Azərbaycanıdır".

Milli Məclisin deputatı Azər Badamov qəzetimizə açıqlamasında bildirib ki, Prezident İlham Əliyev reallıqları hər zaman olduğu kimi qəbul edir, məhz dəyişməz amillər üzərindən hesablamalar aparır, bu reallıqların müsbət tərəflərindən tutmağı bacarır: "Dəyişməz coğrafi mövqe amilinin müsbət tərəfi qədər, mənfi yanları da var. Bəzən istənməsə belə bu amil tərəfləri uğur qədər, uğursuzluqlara da məruz qoyur. Lakin coğrafiyadan xoş niyyətlər üçün istifadə olunmalıdır. Rusiya-Azərbaycan münasibətləri məhz bu reallıq üzərində qurulub. Zaman-zaman mənfi təcrübə yaşansa da, hər iki tərəf çalışır ki, vəziyyətdən çıxış yolları tapsın. Çünki əvvəl-axır gəlinəcək tək yoldan daha çox yaşanacaq bir müştərək regionumuz var".

Azərbaycan cəmiyyətini dərindən sarsıdan təyyarə qəzasını xatırladan deputat buna görə hər kəsin ilkin olaraq qarşı tərəfdən üzr gözlədiyini bildirib. Digər tərəfdən, hadisə ilə bağlı Rusiyanın məsuliyyəti üstlənməsi gözlənilirdi. Kompensasiya və günahkarların cəzalandırılması kimi sonuncu şərtlərdə də Rusiya qətiyyət, hətta təkid göstərməli idi.

Uzun sürən neqativ ab-havadan sonra nəhayət ki, Prezident İlham Əliyevlə Rusiya Federasiyasının Prezidenti Vladimir Putin arasında Düşənbədə çoxdan gözlənilən görüş keçirildi. Görüş hər şeydən öncə sübut etdi ki, Azərbaycan liderinin və xalqının yanaşmasına da, duruşuna da hörmət var. Məhz bunu əyani sübut edən amil Rusiya liderinin bu məsələyə yanaşması



idi. Bu onu deməyə əsas yaradır ki, Azərbaycanın şərtləri mahiyyət etibarilə artıq qəbul olunub. "Rusiya lideri vurğuladı ki, ilkin telefon danışığında təyyarə qəzasının Rusiya səmasında baş verdiyinə görə üzr istənilirdi və həyatını itirən şəxslərin ailələrinə ən səmimi başsağlığını bildirdi. İstintaqın obyektiv yekunlaşması üçün bütün zəruri köməyin ediləcəyini bildirən Rusiya lideri bu məsələnin üzərində bir neçə dəfə dayandı. Putinin mövcud açıqlamaları təyyarə qəzası ilə əlaqədar məsələlərin aydınlıq qazandığı mənasına gəlir", - deyə deputat əlavə edib.

A.Badamov deyib ki, liderlər arasında keçirilən görüş və təmaslar ikitərəfli münasibətlərin normallaşdığını göstərir. Nəticə etibarilə münasibətlərə mənfi istiqamət verən meyillərdən uzaq durmaq ön məqbul variantdır. Putinin açıqlamaları Azərbaycanla Rusiya arasında münasibətlərə zərbə vurmağa çalışan, mənfi ab-havanın davam etdirilməsində maraqlı olan, dərindən-qabıqdan çıxan Simonyanın, Solovyovun, Zatulinin və başqa ermənipərəstlərin çirkin məqsədlərinə nail ola biləcəklərini də göstərdi.

Azərbaycanın Cənubi Qafqazda yeni reallıqlar yaratmış dövlət olduğunu vurğulayan deputat deyib ki, məsələ həm də ondan ibarətdir ki, dövlət və xalq olaraq nə müharibələrdə maraqlı olmuşuq, nə də xarakterimizdə düşmənçilik var. Xalqımız qürurlu xalqdır, göstərdiyi münasibətə adekvat münasibət gözləyir. Digər yandan Rusiya ilə Azərbaycanı mədəni, tarixi amillər birləşdirir, cəmiyyətlərimiz bir-birinə inteqrasiya olunub. Bu reallıq heç bir halda müsbət münasibətlərdən yayınmağa imkan vermir.

Deputat qeyd edib ki, son 10 ayda Azərbaycanla Rusiya arasındakı siyasi münasibətlərdə müəyyən gərginlik yaşansa da, ticari-iqtisadi münasibətlərdə hansısa bir ləngimə baş verməyib: "Belə ki, cari ildə ölkələrimiz arasında ticari-iqtisadi əməkdaşlıq nəinki azalmayıb, hətta keçən ilin müvafiq dövrü ilə müqayisədə 16 faiz artım baş verib. Bu, yaxın qonşu, dost və çox inteqrasiya olunmuş iki ölkə arasındakı münasibətlərə heç bir qüvvənin təsir etmək gücündə olmadığını bir daha təsdiq edir. Yaşanmış bu gərginlik də bir sınaq idi. Dövlət başçılarının qətiyyətli siyasi iradəsi bu imtahana da yaxşı keçməyimizə yol açdı".

A.Badamov bildirib ki, regionun iqtisadi baxımdan dirçəldilməsi son dərəcə vacibdir. Azərbaycan "Şimal-Cənub", "Şərq-Qərb" nəqliyyat dəhlizlərinin mərkəzində yerləşir. Mərkəzi Asiya dövlətləri Rusiyanın xarici siyasətində önəmli yerdə dayanır. Məhz bu region vasitəsilə qurulan əlaqələrdə Azərbaycan əsas halqalardan biridir. Rusiya Azərbaycanla ticarət dövriyyəsinin artırılmasında maraqlıdır. Görüşdə Rusiya Prezidenti bildirdi ki, Azərbaycanla əməkdaşlığın müttəfiqlik ruhunda "nəinki bərpa ediləcəyinə, əksinə, davam edəcəyinə" ümid edir.

Əsmər QARDAŞXANOVA,
"Azərbaycan"